



## స్పృహ

గ్రమ్మీలో కూర్చుంటే అన్ని అటలోనూ పన్నెండు ముక్కలే పండుతయ్. ఎక్స్‌టెన్షన్ అంది చావదు :

బ్రిడ్జి అడుతుంటే “అప్రోనెంట్స్”కి గ్రాండ్ శ్లామ్లు వడతయ్, నాచేతిలో పాయింటే ఉండదు :

సినిమా టీక్కెట్లు క్యూలో నిలుచుంటే నాదగ్గరి కొచ్చేసరికి ఐక్కింగ్ కౌంటర్ ని కళ్ళేస్తాడు :

అంశా తరుగు :

అన్నింటోనూ తరుగు :

జీవితంలో వెలితి :

జీవితం నాతో క్షణక్షణానికి దో బూ చు లా దు కుంటుంది, అడుగడుక్కి దాన్ని నేను పట్టుకుందామనుకుంటే, అది నన్ను మొట్టే పరుగెత్తుకు పోతుంది :

“అసలు నువ్వు పుట్టడమే అలా వుట్టేవు. ఏదోనెలలోనే ఏదో కొంప మునిగినట్టు నా ప్రాణంతీసి ఈలోకంలోకి తన్నుకొచ్చావు” — అమ్మ నన్ను శపిస్తున్నట్టుంటుంది. ఆమె రూపం నాకు తెలీదు. ఆమె చావబోయేముందు మాత్రం ఖచ్చితంగా ఇలా అనుకుని వుంటుందని అనిపిస్తూ వుంటుంది నాకు.

“అసలు నీ తరుగంతా నీ కుడికాల్లోనే వుంది. కుడి ఎడమలకి అరంగుళం వ్యత్యాసం చాలు కురచదనం కనిపించటానికీ-” సత్యం అనేది అక్షరాలా నిజం :

“ఆ అవలక్షణం సంగతి సరే-చూపుడు వేలుని బొటనవేలుకంటే అంత తక్కువగా ఎందుకు అ తికించాలో యే-బెమ్మదేవుడు.... అది మాత్రం తరుగుకాదూ?” -రాజు ప్రశ్నలాంటి సందేహం, సందేహం లాంటి ఎద్దేవా .:

ఎస్సెల్సీలో ఒక మార్కు....తక్కువతో “స్కూల్ ఫస్ట్” పోయింది. 1965 నుంచీ వేలాడదీసిన బోర్డుమీద రమాకాంతం పేరు రాసి నన్ను కుళ్ళిపొమ్మన్నారు. వాడిప్పుడు నైవేలీలో ఇంజనీరు.

దియ్యేలో అరువందలకి మూడువందల యాభైతోమ్మిది మార్కు లిచ్చి ఏడవమన్నారు. ఫస్టుక్లాస్ అంటే తంతామని హెచ్చరికన్న మాట :

ఒకంపెనీలో ఆఫీసర్ ఉద్యోగానికి ఐ.ఏ.ఎస్.కి దీతైన పోటీపరీక్షరాస్తే నేను పదోవాడిగా వచ్చాను. ఇంటర్వ్యూలో నెగ్గిన తర్వాత నానెంబరు ఇరువై ఒకటికి దిగజారింది. ఏడాది గడచినా అపాయింట్మెంటు ఆర్డర్ రాదు. బొంబాయి పోయి కనుక్కుంటే ఇరవై మందిని తీసుకుని లిస్టుని “క్రాప్” చేశామన్నారు :

గుమస్తా ఉద్యోగానికి, టైలెపిస్టుఉద్యోగానికి కలిపివున్న పరీక్ష రాస్తే టైలెపిస్టుగా “సెలక్టు” చేశారు. వెయిటింగు లిస్టులో వుంది నా పేరు :: ఉద్యోగంలో చేరాల్సిన వాళ్ళల్లో ఒకతను హఠాత్తుగా పాముకరిచి పోయాట్ట - నాకిచ్చారు.

“తరుగులో మెరుగంటే యిదే. ఇకనుంచీ నీ జాతకం మారు తుందిలే” సత్యం ఆశాజీవి. నన్ను అభినందించాడు.

అఫీసులో అందరికీ గాడ్రెజ్ డేబుల్స్ కుర్చీలు. నే వెళ్ళే సరికి “కేపిటల్ బడ్జెట్” అయిపోయింది. “ఇక్కడ కూర్చో” అన్నారు. మాంథాతల నాటి కొయ్య డేబులు కొయ్య కుర్చీ లభించినై. 1965లో కొన్న “అండర్ వుడ్” టైప్ రైటర్ యిచ్చారు — జూనియర్ మోస్తుని మరి :

నాకు నలుగురు మావయ్యలు, వాళ్ళకి వన్నెండు మంది ఆడ పిల్లలు. అందులో అయిదుగురు నాకు ఈడూ జోడూ కుదిరినవాళ్ళు; పెద్ద మామయ్య మూడో కూతురు సావిత్రి నా భార్యయితే బాగుణ్ణు — అని నాగుండె చప్పుడు చేస్తూవుండేది. సావిత్రికి సంబంధం ఖాయమైంది. అవిడ డాక్టరుగారి భార్య యిప్పుడు. కోడి మెడని నొక్కివట్టి నట్లయింది. నాకోరికని నొక్కేసుకున్నాను.

ఇరవై ఏళ్ళు నన్ను పెంచిన పెద్ద మామయ్య రమని చేసుకో అన్నాడు. ఆమె ఆయన నాలుగో కూతురు : నేను తల వూపక పోయినా నా పెళ్ళి-జరిగే పోయింది.

సరదాగా సాయంకాలాలు సతీమణితో షికారుకు వెళ్ళి, వస్తూ.... వస్తూ.... అలా — ఓ మల్లెపూల దండ కొనుక్కుని రావాలని వుండేది నాకు — పెళ్ళయిన కొత్తల్లో. “నే చదువుకోవాలండీ. పరీక్షలొస్తున్నై. ఇలా షికారు చేస్తుంటే ఏ వొక్క మార్కులోనో తప్పి కూర్చుంటాను. వొక్క మార్కు అంటే ఎంత విలువైనదో మీకు తెలుసుగా” అనేది రమ. నా గుండెల్లో ముల్లు గుచ్చుకునేది.

“— మీరు వెళ్ళిన పని ఏది సక్రమంగా జరిగింది కనుక.... ఇది జరగలేదని ఏడవడానికి” శ్రీమతి ఆ రోజు రాత్రి ముక్కు చీదుకుంటూ గోడతేసి పడుకుని సాధిస్తూనే వుంది. కారణం చెప్పాను —

రమ చాలా కష్టపడి హిందీ పరీక్షలో ప్రవీణ ప్యాసయింది.

పురపాలక సంఘం వారి స్కూల్లో ఉద్యోగానికి దరఖాస్తు పెట్టింది. నేనేమో కాళ్ళకి చాక్ పీసులు కట్టుకుని అందరి చుట్టూ తిరిగేను. అవ్వచేసి అంతో ఇంతో ముడుపూ చెల్లించుకున్నాను. తీరా ఫలితాలు తెలిసిన తర్వాత లిస్టులో మీ ఆవిడ పేరు వరకూ వచ్చి అపేయా ల్పొచ్చింది. చివరి క్షణాల్లో - ఒక పోస్ట్ తగ్గించారు. ఈ సారికి కుదరలేదు. వచ్చేసారి ఒక పోస్టు ముందు మీ కోసం రిజర్వ్ చేయిద్దాం” - నలుగురూ నాతో అన్నమాటిది. ఈ సంగతి రమకు వివరిస్తేనే - ఆమె నాలుగు ఉపవాసాలు చేసి నన్ను ఎనిమిది ఉపవాసాలు చేయించింది.

‘తొలి చూలు మగపిల్ల వాడైతే త్వరగా చేతికి ఎక్కొస్తాడు’ - నా అంతరాంతరాల్లో కోరిక. అమ్మాయి పుట్టింది. “స్నేహ-అందాం పేరు” అన్నాను. “అక్కర్లే మా అమ్మ పేరెట్టుకుండాం. మంగ తాయారు” రమ ముచ్చట తీరింది.

ఔపిస్తు నుంచీ మారి గుమస్తా నైనాను.

ప్రమోషన్ లిస్టు వేస్తే - నాపెవాడి పేరుతో ఆగిపోయింది : నాకేమో హైదరాబాదు బదిలీ అయింది.

పాల బూతకి రమ వెళ్ళకుండా నే వెళ్తే ఆ రోజు పాలు లేనట్టే : నా వంతు వచ్చేసరికి “కేన్” ఖాళీ అయ్యేది.

సాయంత్రం -

“నెంబర్లో వుండు వస్తాను.” అని ఫోన్ చేస్తాడు భాస్కరం. అతను వేరే ఆఫీసులో పనిచేస్తున్నాడు. మా వూరి వాడు, మిత్రుడు. నేను బదున్నర నుంచీ ఏడున్నర దాకా ప్రొఫెసర్ పోజులో గాలితో ఊసులాడుకుంటూ నిలబడతాను. కళ్ళు విచ్చుకు పో తయ్. కాళ్ళు ఘనీ భవిస్తాయ్. అతను రాడు. ఇది ఎప్పుడో ఓసారి

మాత్రమే జరిగేది కాదు.

పిటికో కోటికో వోసారి...సినిమాకు పోతే క్లయిమాక్సులో రమకు తలనొప్పి వస్తుంది. "నే కూర్చోలేను బాబూ - వెళ్దాం పదండి" అంటుంది. అని పూరుకోదు. కుర్చీలోంచి లేచి బయటకు దారి తీసేస్తుంది. నేను మ్యూజిక్ ను అనుసరించే పాటలా, ఆమెతో నడుస్తాను. నాకు "డిప్పుం...డిప్పుం" అంటే తగని యిష్టం. సినిమాలో అప్పైన చూపేదంతా అదేమరి :

మరదళ్ళ పెళ్ళిళ్ళకు చాలా వాటికి వెళ్లేం రమా నేనూ కలిసి. తలంబ్రాల సమయమంటే చాలా ఉత్సాహం నాకు. పెళ్ళికోడుకు పక్కన చేరి అతన్ని ప్రోత్సహిస్తూ, పెళ్ళి కూతురిని ఉడికించాలని మహా సరదా పడతాను. ఈ ముచ్చటా తీరదు. సరిగ్గా ఆ సమయానికి ఏ మాచగారో పిలుస్తారు, అర్జంటుగా ఎక్కడికో వెళ్లిరావాలి, లేదా, వంటింట్లోనో, పందిట్లోనో పని బడుతుంది. తిరిగి వచ్చేసరికి - ఆ ఘట్టం అయిపోతుంది.

తాయాయికి పుట్టువెంట్రుకలు తిరుపతిలో తీయాలని మొక్కుకుంది రమ. ముందుగా నా పర్మిషనేదీ తీసుకోలేదు. అది తన జన్మహక్కు అని ఆమె భావన. తిరుపతి ప్రయాణమైనాం. అడుగడుగునా 'తరుగు' నా కంటే ముందుగా తయారు. ఎర్రలు టిక్కెట్లకు రిజర్వేషన్ కోటా అయిపోయింది. తర్వాత రోజు వెళ్దాంలే అంటే - 'అమ్మో మంచి ముహూర్తం మించి పోతుంది' సతీమణి భయాందోళనల్ని ప్రకటించింది.

కొండ మీదికి చేరేసరికి కాశీజీలకూ క్యూ, సత్రం గడలకూ క్యూ, క్యూకూ నా తరుగుకూ ఎప్పుడూ ఒకటే అవినాభావసంబంధం! అవస్థల్ని అన్నింటినీ 'గోవింద... గోవిందా' అనుకుంటూ అభిగమించి

ధర్మ దర్శనంలో నిలబడితే ఆరుగంటల తర్వాత ఆరు గజాల ఇవతలకి చేరేం. 'అమృత్యు దగ్గర పడ్డాం' అనుకుంటూ, కళ్లు చేటంత చేసుకుని వూపిరి పీల్చుకుంది రమ. పిల్లదాని ప్రాణం కళ్లలో వుంది. నా జీవకత్తి చీకటికోణంలో మిణుకు మణుకు మంటోంది. ఆ రోజుకు ధర్మ దర్శనం ప్రైవేటుయిపోయింది :

— పెద్ద మామయ్యకు ఆరోగ్యం బాగా లేదు. హాస్పిటల్లో చేర్చారు. రమ కళ్లల్లో నీళ్లు. మనస్సు పరిపరి విధాల పోయింది.

అక్షిసుకు పోయి మేనేజరు ముందు సెలవు కావాలని ననగటం ప్రారంభించాను. నా సెలవు చీటీని పక్కన పెట్టి; డ్రాయరు సొరుగు లాగి పెత్తిగాం కాగితం తీసి నా ముందుంచాడు మర్నాటి నుంచి "స్పెషల్ ఆడిట్":

రమ తాయారుని తీసుకుని బందరు వెళ్లిపోయింది.

— మే 16న వైరిచ్చింది రమ — మామయ్యకు సీయన్ గా వుంది వెంటనే రమ్మని.

మే 17 ఉదయానికి అతి కష్టంమీద విజయవాడ చేరాను. ఉదయ సంధ్యలో కూడా నిప్పులు చెరుగుతోంది వేసవి.

దేశంలో వున్న కన్నెపిల్లల్లో సగంమంది పెళ్లిళ్లు ఆ రోజే జరుగుతున్నాయని-వో భయంకరమైనవార్త! బస్ స్టాండ్ అంతా అట్టుడికిపోతున్నది. బస్ ల కోసం ఆరు గంటలూ, ఎనిమిది గంటలూ, పన్నెండు గంటలూ పడిగాపులు పడుతున్నారట జనం, కథలూ, గాథలూ కావు — వ్యథలూ, చేదు అనుభవాలూ :

బందరుకు అరగంటకు ఒకటి చొప్పున వెళ్ళాల్సిన బస్ గంట కొకటిగా అతి కష్టంమీక వస్తోంది. ఐకింగు కౌంటర్ దగ్గర నిలబడితే "బస్ లో ఎక్కెయండి — అక్కడే టికెట్లు స్టాండు" అని ప్రక

టన. అప్పటికి ఆ బస్ లోపల నూట పదిమంది, బయట ఆరు వేల మంది అన్నట్లు రద్దీ. తర్వాత బస్ కి బస్ దగ్గరే నిలబడితే — వచ్చిన బస్ డోర్ దగ్గర కంట్లోలు. “టిక్కెట్టున్న వాళ్లనే బస్ లోకి రానిచ్చేది —” అని హెచ్చరిక.

ఎవరో కలియుగ భీమనేనుడు మే 17వ తేదీ రాత్రి పన్నెండున్నర గంటల బస్ లోకి నన్ను గెంపేశాడు.

బందరు చేరే సరికి మామయ్య లేడు. అంతా అయిపోయింది.

రమ చూసిన చూపుకి నా గుండెని కోసి కుప్ప పోసినా స్తరైన సమాధానం కాదని అర్థమైంది.

ఇరవై ఏళ్లు తండ్రిలా పెంచిన మామయ్య కడసారి చూపుకు నోచుకోలేదని నా అంతఃకరణ గీపెట్టుంటే: బంధు మిత్రుల సూటి, పోటీ మాటలు నా మనస్సును రంపపుకోత కోసేయి.

నా దురవస్థని నమ్మిన సత్యం “నువ్వు వట్టి పూల్ విలే పోరా” అన్నాడు.

“నువ్వు ఎక్కవలసిన రైలు ఎప్పుడూ ఒక జీవిత కాలం లేట” అన్న కవి వాక్కు నీ పట్ల అక్షరాలా అన్వయిస్తుందిలే అన్నాడు రాజు.

\* \* \*

నెలలు సంవత్సరాలుగా మారుతున్నై.

తాయారు తర్వాత సుబ్బలక్ష్మి, జ్ఞానప్రసూనాంబా, సుశీలా మా కుటుంబంలోకి కొత్త సభ్యులుగా ప్రవేశించారు.

ఎక్కడికక్కడ ఎక్కవలసిన బస్ లు మిస్ అవుతూ గడియారంలో ముళ్లని కదుల్చుకొస్తున్నాన్నేను.

అరడుగు ముందుకు జరిపి అరడుగులు వెనక్కి లాగుతూనే

వుంది జీవితం.

అడుగులోనే హంసపాదు పడినతర్వాత - ఉద్యోగం చేయాలనే కోరికకి ఉద్యానన చెప్పేసింది రమ. చెప్పకుంటే సిగ్గు చేటుగా పరిణమించినై.

హైదరాబాద్ నుంచి విశాఖకు బదిలీ వచ్చింది.

రెక్కలమ్మకున్న వాడిని. ఇబ్బందులన్నీ నా లోలోపల "జీర్ణం జీర్ణం - వాతాపి జీర్ణం" కావలసిందే :

ఈ వానపాము విశాఖలో దేకటం ప్రారంభించింది.

రెడ్డిగారితో పరిచయమైంది. పరిచయం చనువుగా మారింది. చనువు హృదయ సాన్నిహిత్యాన్ని పెంచింది.

అయినా, అయన్ని నేను "గురువుగారూ" అనేవాణ్ణి. ఆయన నన్ను ఏకవచనంలోనే సంబోధించేవాడు. వయస్సులో పెద్దవాడు. ఏటైదాటింది ఆయనకు. మా సెక్షన్ కి హెడ్ క్లర్క్.

ఆరోజు ....

పదిహేనేళ్ల సర్వీసులో ఆరోసారి ప్రమోషన్ తప్పిపోయింది. నా అంతరాంతరాల్లో న్యూనతా భావం, పదిమందిలో నా చవటదనం పదే పదే వ్యక్తమవుతోందనే ఆవేదనల సెగ - రగులు కున్నై. సహోద్యోగులంతా సానుభూతి చినుకుల్ని వర్షించ సాగేరు, పెదవులు మాత్రం "ఇట్సార్ రైట్" అంటున్నాయి గానీ నా మనసు ఏడుస్తూనే వుంది.

లండ్ లైమ్ తర్వాత వో అరగంటకి నా దగ్గరసా వచ్చేరు రెడ్డిగారు. "ఈపూట సెలవు పెట్టాను విశ్వం, నువ్వు రా పోదాం" అన్నారు.

రెడ్డిగారి స్కూటర్ సినిమాహాలు కొచ్చి ఆగింది. టీక్కెట్లు

తీకారు. “గ్రేట్ ఎస్కేప్” సినిమా. అప్పటికే మొదలైంది.

జనం పల్చగా వున్నారు. పై వరుసలన్నీ ఖాళీగా వున్నాయి.

మొదటి వరుసలో వోమూలకి నడిచాం.

సీట్లలో కూర్చున్న తర్వాత అడిగారు - “మీ వాళ్లు లేరన్నావు కదూ.”

“అవును ఇవ్వాలే వస్తారు. రాత్రి ఎనిమిది గంటల పైర్లో.”

“అయితే సినిమా కాగానే మాయింటికి పోదాం. అక్కణ్ణుంచి నిన్ను స్టేషనులో దించుతాను. నువ్వెప్పుడూ మాయింటికి రాలేదు కూడా ....”

నేనేం మాట్లాడలేదు.

క్షణాల తర్వాత రెడ్డి గారే యాథాలాపంగా అన్నారు, “నాగురించి నీతో చెప్పాలని చాలాసార్లు అనుకున్నాను కానీ పీలుకాలేదు.”

నేను ఆయన కేసి చూశాను. ఆకాశ చిత్రాన్ని చూస్తున్న చిన్న పిల్ల వాడిలా ఆయన హాలు సీలింగుకేసి చూస్తున్నారు.

ఆయన చెప్పటం మొదలెట్టారు.

“నోట్లో వెండి చెంచాతో పుట్టిన వాణ్ణి నేను. నా అయిదో ఏట ఓ గది నిండా నా ఆట వస్తువులు, నాలుగు సూట్ కేసుల్లో నా బట్టలూ వుండేవిట. నన్ను బళ్లో పేసినరోజున మా వాళ్లు బ్యాండ్ మేళంతో కార్లో వూరేగించి స్కూల్లో పిల్లలకి తలకొక రూపాయి, పలక, బలపం, లడ్డు-బూండి పంచేరట. అయ్యవార్లందరికీ పట్టు పంచెలూ, మాయింట్లో విందూ దక్కినాయట. మా నాన్న - కలప వ్యాపారం చేసేవాడు.”

అగేరు. “శత్రువులకి పట్టుబడ్డా ఆ జనరల్ దర్పం చూశావా?” అని తెరవైపు చూస్తూ అన్నారు. మళ్ళీ చెప్పసాగేరు.

“నేను వధూలుగో ఏట నుంచీ రాజమండ్రిలో వారాలు చేసుకుని చదువుకున్నాను. ఆ మధ్య జరిగిందంతా చెప్పబ్బరలేదు. అదో సినిమా.... అంతే.”

“ఎస్సెల్సీ ప్లాసెనాను. ఆ తర్వాత మద్రాసులో ఒక కంపెనీలో ఉద్యోగం వచ్చింది. నెలకు పదహారు రూపాయల జీతం. పెళ్ళి, పేరంటాలైనాయి. ఒక అమ్మాయి, ఒక అబ్బాయి పుట్టారు. అప్పుడు మా ఆఫీసు నాలుగంతస్తుల భవనంలో గ్రాండ్ ఫ్లోర్ లో వుండేది. ఒకరోజు మధ్యాహ్నం రెండింటికి ఆ భవనం మొత్తం ఉన్నట్టుండి మొత్తం కూలిపోయింది. మేజర్ యాక్సిడెంట్. వందల సంఖ్యలో జనం చచ్చిపోయారు. నేను ఎంతభయపడినా రోజులు హాస్పిటల్ లో వున్నాను. శరీరంలో చాలా ఎముకలు గన్నేరు కొమ్ములా విరిగిపోతే అతుకుపెట్టారట.”

నాకు ప్రాణం ఉగ్గవట్టి నల్లైంది. గుండెలు చిక్కబట్టి నై. ఆశ్చర్యంతో - దయాన్ని చూస్తున్నట్టు, సమాధినుంచీ లేచి పొందాగా నడిచి వచ్చిన శవాన్ని చూస్తున్నట్టు ఆయనకేసి చూశాను.

ఆయన సన్నగా నివ్వేరు, “మరో రెండేళ్లకి గౌహతికి మార్చారు నన్ను. ఆ కంపెనీకి వొక బ్రాంచి అక్కడుంది. అక్కడ నాలుగేళ్లు ఉన్నతర్వాత, పేపర్లో ప్రకటన చూసి ఈ కంపెనీలో ఉద్యోగానికి దరఖాస్తు చేశాను. వచ్చింది. ఇందులో వేరే అవతారం ఎత్తాను.”

సినిమా అయిపోయింది. ఏం జరిగిందో ఇద్దరమూ చూడ లేదు. బయటికొచ్చాం.

రెడ్డిగారి ఇల్లు చేరేము. ముందు గదిలో నన్ను కూర్చోబెట్టి ఆయన తోపలికి వెళ్లేడు, కొంచెం సేపటికి బయటికొచ్చి “రా.... ఇల్లు చూద్దువుగాని....” అని తోపలికి అహ్వనించారు. ఆయన్ని

అనుసరించాను. వొక గదిని చూపి - "మా శ్రీమతి" అన్నారు. ఆమె మంచంలో పడుకుని వుంది. "ఓంబ్లో బాగాలేదా" అడిగేను. అదోలా నవ్వేరు. తర్వాత చెప్పేరు. "ఆమెకి ఐదేళ్లక్రితం పక్షవాతం వచ్చింది." విస్తు పోయాను. మానంగా అడుగులు వేస్తున్నాను. మరోగదిలోకి చూపుతూ, "మా అబ్బాయి వ్రభు" అన్నారు. అతను చేతులెత్తి నమస్కరించాడు. ఇవతలికి వచ్చిన తర్వాత చెప్పారు. "వాడికి నోరాలేదు, కాళ్లాలేవు."

నా మనస్సంతా కలచీనట్లయింది. గబగబా నడిచి ముందు గదిలోకి వచ్చేను; నా తల దిమ్మెక్కింది.

కాఫీ కప్పులతో వచ్చారు రెడ్డిగారు, తీసుకున్నాను.

కాఫీ సిప్ చేస్తూ చెప్పేరు. "మా అమ్మాయిని పుట్టింటికి రానీరు అత్తగారు. దానికిద్దరు పిల్లలుట.... మా ఆవిడ పాతచుట్టం వో ముసలమ్మ వండి పెట్టుంది. ఈయింట్లో వున్న వాకే వొక్క మనిషి ఆవిడే. మిగిలినవన్నీ జీవచ్చవాలు."

\* \* \*

- రమావాళ్లని రిసీప్ చేసుకోవడానికి రైల్వే స్టేషన్కి వెళ్లం. స్టేషనంతా కోలాహలంగా వుంది. అట్టుడికినట్లు ఉడికిపోతోంది వార్త - ఆ రైలుకి ప్రమాదం జరిగింది. చాలామందికి గాయాలు తగిలాయి. కొందరు మరణించారు.

నాకు కాలూ చెయ్యి ఆడలేదు. రెడ్డిగారు ధైర్యం చెప్తున్నారు, పోషాక్షిసుకి వెళ్లి మావూరికి బెలిగ్రాం ఇచ్చాం.

బరువెక్కిన గుండెతో, భయాందోళనలతో ఇంటికి వచ్చాం, ఇంటివళ్లబ్బాయి గుమ్మంలోనే ఎదురై బెలిగ్రాం అందించాడు. "రేపు వస్తున్నాం ఈ రోజు రైలు తప్పిపోయింది -" రమ.

“తరుగులో మెరుగు అంటే ఇదే-” వేరే సందర్భంలో సత్యం అన్న మాట గుర్తుకొచ్చింది.

“జీవితం నీకు ఎప్పుడు ఏది యిస్తుందో దాన్ని స్వీకరించు. అది రాలేదని భావవడీ, ఇది కావాలని ఆరాటవడీ మనంగా సాధించ గలిగేది చాలా స్వల్పం. కాదంటావా?” రెడ్డిగారు ప్రశ్నిస్తున్నారు.

కూలిపోతున్న నాలుగు అంతస్తుల భవనం, విరిగి పోతున్న గన్నేరు కొమ్మలే - నా కళ్లముందు మెదులుతున్నాయి :

నాలో నేను పెరిగిపోయి రెడ్డిగారికేసి చూసేను. -మహా పర్యతం దిగువన గులక రాయిలా వున్నానేను :